

૧૮) જ્યારે કોઈ મુસીબત ટળી જતી અથવા કોઈ હાજત પૂરી થતી તો આ દુઆ પઢતા.

બિસ્મિલ્લાહિર રહમાનિર રહીમ

અય અલ્લાહ ! તારા માટે જ પ્રશંસા અને ગુણગાન છે, તારા સર્વશ્રેષ્ઠ યુકાદા પર અને એ બાબત માટે કે તેં આફતોનું મુખ મારા તરફથી ફેરવી લીધું. તું તારી રહેમતમાંથી મારો ભાગ માત્ર આ દુન્યવી તંદુરસ્તી પૂરતો સીમિત ન કરી દેતો કે હું મારી આ પસંદગીપાત્ર વસ્તુના કારણે (આખેરતની) ભલાઈથી વંચિત રહું અને બીજો કોઈ મારી અણગમતી વસ્તુના કારણે સદ્ભાગ્ય અને ભલાઈ પ્રાપ્ત કરીને લઈ જાય અને જો કદાચ આ તંદુરસ્તી કે જેમાં મેં દિવસો પસાર કર્યા છે અને રાતો વિતાવી છે તે કોઈ શાશ્વત ગુનાહનો પ્રસ્તાવ અને કોઈ કાયમી વિપત્તિનો પ્રારંભ બની જાય. તેથી જે (તકલીફ અને દુઃખ)ને તેં છેવટે રાખ્યું હોય તેને અગ્ર (પ્રારંભિક) બનાવી દે અને જે (તંદુરસ્તી અને સલામતી)ને આગળ રાખી હોય તેને છેવટેની બનાવી દે કેમકે જે વસ્તુનું પરિણામ વિનાશ હોય તે વધારે પડતું નથી અને જેનું પરિણામ શાશ્વત હોય તે ઓછું નથી. અય અલ્લાહ ! તું મોહંમદ (સ.) અને તેમના વંશજો પર રહેમત વરસાવજે. ★